

# எலியாவும் தேவ தூதர்களும்

- 1இரா 19:1 எலியா செய்த எல்லாவற்றையும், அவன் தீர்க்கதரிசிகளெல்லாரையும் பட்டயத்தாலே கொன்றுபோட்ட செய்தி அனைத்தையும் ஆகாப் யேசபேலுக்கு அறிவித்தான்.
- 1இரா 19:2 அப்பொழுது யேசபேல் எலியாவினிடத்தில் ஆள் அனுப்பி: அவர்களின் ஒவ்வொருவனுடைய பிராணனுக்குச் செய்யப்பட்டதுபோல, நான் நாளை இந்நேரத்தில் உன் பிராணனுக்குச் செய்யாதேபோனால் தேவர்கள் அதற்குச் சரியாகவும் அதற்கு அதிகமாகவும் எனக்குச் செய்யக்கடவர்கள் என்று சொல்லச்சொன்னாள்.
- 1இரா 19:3 அவனுக்கு அது தெரிந்தபோது எழுந்து, தன் பிராணனைக் காக்க யூதாவைச் சேர்ந்த பெயர்செபாவுக்குப் புறப்பட்டுப்போய், தன் வேலைக்காரனை அங்கே நிறுத்திவிட்டான்.
- 1இரா 19:4 அவன் வனாந்தரத்தில் ஒருநாள் பிரயாணம்போய், ஒரு சூரைச்செடியின் கீழ் உட்கார்ந்து, தான் சாகவேண்டும் என்று கோரி: போதும் கர்த்தாவே, என் ஆத்துமாவை எடுத்துக்கொள்ளும்; நான் என் பிதாக்களைப் பார்க்கிலும் நல்லவன் அல்ல என்று சொல்லி,
- 1இரா 19:5 ஒரு சூரைச்செடியின்கீழ்ப் படுத்துக்கொண்டு நித்திரைபண்ணினான்; அப்பொழுது ஒரு தூதன் அவனைத் தட்டியெழுப்பி: எழுந்திருந்து போஜனம்பண்ணு என்றான்.
- 1இரா 19:6 அவன் விழித்துப் பார்க்கிறபோது, இதோ, தழலில் சுடப்பட்ட அடையும், ஒரு பாத்திரத்தில் தண்ணீரும் அவன் தலைமாட்டில் இருந்தது; அப்பொழுது அவன், புசித்துக் குடித்துத் திரும்பப்படுத்துக்கொண்டான்.
- 1இரா 19:7 கர்த்தருடைய தூதன் திரும்ப இரண்டாந்தரம் வந்து அவனைத் தட்டியெழுப்பி: எழுந்திருந்து போஜனம்பண்ணு; நீ பண்ணவேண்டிய பிரயாணம் வெகுதூரம் என்றான்.
- 1இரா 19:8 அப்பொழுது அவன் எழுந்திருந்து புசித்துக் குடித்து, அந்தப் போஜனத்தின் பலத்தினால் நாற்பதுநாள் இரவுபகல் ஒரேப் என்னும் தேவனுடைய பர்வதமட்டும் நடந்துபோனான்.

## இதைக் குறித்து சகோ. ப்ரன்ஹாம் கூறுவது:

செய்தி: எலியாவே, உனக்கு இங்கே என்ன காரியம்? 59-0412 E

22. இயற்கைக்கு மேம்பட்டவைகளோடு இடைபட்டு, தேவனுடைய பிரசன்னத்தில் தரித்திருக்கிற மனிதர்கள், தேவனுடைய திட்டமானது புறக்கணிக்கப்படுவதை நீங்கள் காணும் போது, நீங்கள் அதைப் பிரசங்கிக்கிறீர்கள், உங்களால் கூடுமான சிறந்ததை முயற்சித்து, செய்ய வேண்டுமென்று தேவன் உங்களிடம் கூறுகிற யாவற்றையும் செய்கிறீர்கள், இருந்த போதிலும் அவர்கள் அதை விட்டு விலகி நடக்கிறார்கள், அப்போது இருதயம் உடைக்கப்பட்டு விடுகிறது. அக்கினி பற்றி எரிந்து லாஸ் ஏஞ்சலஸ் வெளிச்சம் கொடுக்கும் அளவுக்கு, இங்கே போதுமான அளவு இந்தக் கடந்த வாரம் ஏஞ்சலஸ் டெம்பிளில் சர்வ வல்லமையுள்ள தேவன் கிரியை நடப்பித்துள்ளார். அவர், “நியாயத்தீர்ப்பு நாளிலே சோதோம் கொமோராவுக்கு நேரிடுவது இலகுவாயிருக்கும் (மத்தேயு 10:15)” என்று கூறினதில் வியப்பொன்றுமில்லை.

அந்தச் சிறிய பரிதாபமான மனிதன், மிகவும் இளைத்துப் போய் எலும்பும் தோலுமாக, அங்கே படுத்துக் கொண்டிருக்கிறான், அவனுடைய நரைத்த தலைமயிர் அவனது தோள்கள் மேல் தொங்கிக் கொண்டிருந்தது... தேவன், “என்னுடைய ஊழியக்காரனுக்கு கொஞ்சம் ஓய்வு அவசியம்” என்றார். தேவன் தம்முடைய ஊழியக்காரன் மேல் இரக்கப்படுகிறார், அவர் அப்படியே அவனை

அதிகமாக இருந்த காட்டுப் புதர்செடிகள் மேல் படுக்க வைத்தார், அவனோ உறங்கிப் போய் விட்டான் (1 இராஜா. 19:5).

அவன் அங்கே உறங்கிக் கொண்டிருப்பதை 10,000 தூதர்கள் பாதுகாப்பாக கவனித்துக் கொண்டிருப்பதை நான் கற்பனை பண்ணிப் பார்க்கிறேன். விசுவாசிக்கு ஒரு உத்தரவாதம் உண்டு, உலகம் அவனைப் புறக்கணித்தாலும், தேவன் இன்னுமாக அவனை நேசிக்கிறார். உலகம் ஒருக்கால் உங்களை பரிசுத்த உருளையார்கள் என்று அழைக்கலாம்; ஒருக்கால் அவர்கள் உங்களை மதவெறியார்கள் என்று அழைக்கலாம்; ஆனால் நீங்கள் தேவனுக்கு உண்மையுள்ளவர்களாக இருப்பீர்களானால், அங்கே உறுதியான ஒரு காரியம் உண்டு: தேவன் உங்களை நேசிக்கிறார், அவருக்கு பயந்தவர்களைச் (சூழ) அவருடைய தூதர்கள் பாளையமிறங்குகிறார்கள் (சங்கீதம் 34:7).

23. ஒவ்வொரு கிளையிலும், அந்த இடம் முழுவதும், அதைச் சுற்றிலும் எல்லாவிடங்களிலும் திரளான தூதர்கள் இருப்பதை நான் கற்பனை செய்து பார்க்கிறேன். தேவன் இறங்கி வந்து, “சோர்ந்து போயிருக்கிற என்னுடைய பரிதாபமான சிறு ஊழியக்காரன். அவன் மிகவும் பதட்டமடைந்தவனாய் சுக்கு நூறாகக் கிழிக்கப்பட்டவனாக இருக்கிறான், என்ன செய்ய வேண்டும் என்றே அவனுக்குத் தெரியவில்லை. மென்மையான கரங்களை உடையவனாய் இங்கே நின்று கொண்டிருக்கிற அந்த தூதனைத் தெரிந்தெடுத்துக் கொள்ள நான் விரும்புகிறேன். நீங்கள் அவனைப் பயப்படுத்தி விடாதீர்கள்; அவனிடம் நடந்து சென்று, அவனுடைய கண் புருவத்தை மெள்ள வருடிக் கொடுங்கள். உங்கள் மத்தியில் இருக்கிற மிகச்சிறந்த

சமையல்காரன் (best cook) தான் எனக்குத் தேவை, நீங்கள் அங்கே மேலே சென்று, உங்களால் கண்டுபிடிக்க முடிந்த வைட்டமின்கள் (ஊட்டச்சத்துகள்) எல்லாவற்றையும் எடுத்துக் கொண்டு, இந்த நவதானிய உணவில் சேர்த்துக் கொள்ளுங்கள். உலகம் அவனை ஒதுக்கித் தள்ளி விட்டது, ஆனால் நான் அவனைச் சரியான முறையில் நடத்தப் போகிறேன்” என்றார். அல்லேலுயா. அதற்கு, “நம்முடைய தேவனைத் துதியுங்கள்” என்று அர்த்தம். அதைக் குறித்துப் பயப்பட வேண்டாம்.

“நம்மிடம் இருக்கிற மிகச்சிறந்ததைக் கொண்டு வாருங்கள்; அவனுக்காக ஒரு நவதானிய அப்பத்தை சமைத்து அவனுடைய பக்கத்தில் கொஞ்சம் தண்ணீரையும் வைத்து விடுங்கள்.” மென்மையான கரங்களைக் கொண்ட இந்த தூதனோ அவனிடம் சென்று, அந்தச் சிறு தேவ தாசனுடைய புருவத்தை வருடிக் கொடுத்துக் கொண்டிருந்தான்.

நீங்கள் உங்களால் கூடுமான சிறந்ததைச் செய்திருப்பீர்களானால், தேவன் இன்னுமாக அந்தத் தூதர்களை ஒழுங்கில் (வரிசைக்கிரமமாக) வைத்திருக்கிறார் என்பதை நினைவில் கொள்ளுங்கள். அவர் எலியாவை நேசித்தது போன்று அதேவிதமாக உங்களையும் நேசிக்கிறார்.

24. அவன் எலியாவின் புருவத்தை வருடிக் கொடுத்துக் கொண்டிருந்தான், அப்போது எலியா விழித்துக் கொண்டான். அவன் இவ்விதமாக ஏதோவொன்றைக் கூறுவதை நான் கேட்கக்கூடும், “உன்னை நேசிக்கிற உன்னுடைய தேவனாகிய கர்த்தர்... எலியாவே, உன்னால் (கூடுமான) சிறந்ததை நீ செய்திருக்கிறாய். நியாயத்தீர்ப்பின்

நாளிலே, அவர்கள் தனியாகவே அதற்காக நிற்க வேண்டியதாய் இருக்கும் என்பதற்கான ஒரு சாட்சிக்காக மாத்திரமே நான் அந்த அடையாளங்களை அனுப்பினேன். நான்... செய்ய வேண்டுமென்று நான் உன்னிடம் கூறினதையே நீ செய்திருக்கிறாய். நீ இப்பொழுது சோர்ந்து போய் களைத்து விட்டிருக்கிறாய் என்பது எனக்குத் தெரியும். வானங்களையும் பூமியையும் சிருஷ்டித்த தேவனாகிய கர்த்தர் தாம் இந்த அப்பத்தையும் இந்தத் தண்ணீரையும் கொண்டு உன்னை போஷிக்கும்படி என்னை அனுப்பியிருக்கிறார்.”

எலியாவோ தன்னுடைய கண்களைப் பிசைந்து கொண்டே, எழுந்து, சிறிய பலவீனமான நடுங்கிக் கொண்டிருந்த கரங்களினால் அந்த அப்பத்தை எடுத்து அதைப் புசித்தான். சற்று கழிந்து மகத்தான தூதர்களின் பாடகற்குழு வெளியே வந்து, இவ்விதமாக அவனைச் சுற்றிலும் ஒரு சிறு காட்சியை அமைத்து, பாடல்களைப் பாடத் தொடங்கினார்கள், அது தன்னுடைய குழந்தையை உறங்க வைக்க செல்லமாகக் கொஞ்சக் கூடிய எந்த தாயும் பாடுவதைப் போல இல்லாதிருந்தது. அவனை மீண்டுமாக உறங்க வைத்தார்கள். அப்போது பிதாவானவர் சுற்று முற்றும் திரும்பிப் பார்த்து, “நான் அவனை மிகவும் நேசிக்கிறேன் என்பது உங்களுக்குத் தெரியும்; பிரயாணமோ வெகுதூரம். இன்னும் அவன் கடந்து போக வேண்டிய காரியங்கள் அநேகம் இருக்கிறது. நான் அவனை உபயோகப்படுத்துவதை நிறுத்தி விடவில்லை. எனவே நான் அவனை மீண்டும் போஷித்தாக வேண்டும்” என்றார்.

எனவே அவர் தூதர்களைக் அழைத்து, நிறைய இருக்கும் வேறொரு பெரிய வைட்டமின்களைச் சேர்த்து வேறொரு

நவதானிய அப்பத்தை சமைத்துக் கொண்டு (வந்து), ஒரு கலசம் தண்ணீரையும் அவன் அருகில் வைத்து விட்டு, அவனுடைய புருவத்தை வருடிக் கொண்டே, அவனை மீண்டும் போஷித்தார்கள்.

25. நாம் முழுவதும் களைப்படைந்து (சோர்ந்து போய்) சுக்குநூறாக கிழிக்கப்படும் போது, அங்கே ஒரு சூரைச் செடி இருப்பதற்காக நான் மிகவும் மகிழ்ச்சியடைகிறேன், அப்போது நாம் அந்தச் சூரைச் செடியின் கீழ் சென்று, எம்மாதிரியான ஒரு பிரயாணத்தையும் செய்யும்படியாக ஆவிக்குரிய வைட்டமின்களை கண்டுகொள்ள முடியும்.

அங்கே அவன் படுத்திருந்தான். (பிறகு) அவன் எழுந்த போது, கொஞ்சம் நலமான உணர்வைப் பெற்றவனாய், நாற்பது பகலும் நாற்பது இரவும் பிரயாணம் செய்து போனான். அங்கே ஒரு மருத்துவர் இதைக் கேட்டுக் கொண்டிருப்பரென்றால், அவன் உபயோகப்படுத்தின வைட்டமின் எம்மாதிரியான வைட்டமின் என்று அறிய நீங்கள் விரும்பவில்லையா, ஒரு நவதானிய அப்பமும் ஒரு கலசம் தண்ணீரும் ஒரு மனிதனை நாற்பது பகலும் நாற்பது இரவும் பாதுகாத்துக் கொண்டதே (ஜீவனோடே வைத்துக் கொண்டதே - மொழிபெயர்ப்பாளர்). அதுதான் நம்முடைய தேவனுடைய வல்லமையாகும்.